

दंगीशरण गाउँपालिकाको गाउँसभामा

२०७६ असार ८ गते

गाउँपालिकाका अध्यक्ष श्री भागिराम चौधरीले प्रस्तुत गर्नुहुने

आ.ब. २०७६ । ०७७ को

नीति तथा कार्यक्रम

आदरणीय यस गरिमामय सभाका सदस्यज्यूहरु ,

नेपालको संविधान, २०७२ ले व्यवस्था गरेको संघीय शासन प्रणालीको जगमा उभिएर दंगीशरण गाउँपालिकाको मुहार फेर्ने समृद्धिको यो गौरवशाली अभियानमा प्रत्यक्ष रूपमा खट्नु हुने सबैलाई हार्दिक बधाई तथा शुभकामना दिन चाहान्छु । जनताको लामो समयको त्याग, तपस्या, संघर्ष र वलिदानीको फलस्वरूप नेपालले नयाँ संविधान प्राप्त गर्यो । त्यही संविधानले जनतालाई अधिकार सम्पन्न गराउन संघीय शासन व्यवस्थाको सुनिश्चितता गर्यो । संविधानको सोही फराकिलो व्यवस्था अनुरूप हामीले आज यसरी आफ्नै गाउँठाउँमा सरकार सञ्चालनको अभ्यास गर्ने सुनौलो अवसर प्राप्त गरेका छौं । राज्यका तीनवटै अङ्ग व्यवस्थापिका कार्यपालिका र न्यायपालिकाको अभ्यासले निश्चित रूपमा जनतालाई अधिकार सम्पन्न बनाएको छ । र, आफ्नो शासन आफैँ सञ्चालन गर्ने अवसर प्रदान गरेको छ । यस क्रममा राजनैतिक, आर्थिक, वित्तीय तथा प्रशासकीय स्वायत्तताको माध्यमद्वारा जनताका लागि आफ्नो आवश्यकता र अधिकारको पैरवी गर्ने उपयुक्त थलोका रूपमा स्थानीय तह प्राप्त भएको छ । जनताको अमूल्य मतबाट निर्वाचित भएर आएको यो दुइ वर्षको अवधिमा हामीले आफ्नो अथक मेहनतद्वारा जनताका अपेक्षा र सरोकारलाई सम्बोधन गर्ने भरमग्दुर प्रयत्न गर्यौं । यो दुई वर्षको अनुभव र सिकाईलाई भरपुर उपयोग गर्दै दंगीशरण गाउँपालिकाको यो समृद्धिको अभियानको निरन्तरता स्वरूप आर्थिक वर्ष २०७६।७७ को वार्षिक नीति तथा कार्यक्रम यस सम्मानित सभामा प्रस्तुत गर्न पाउँदा आफूलाई निकै गौरवान्वित महसुस गरेको छु ।

विभिन्न कालखण्डमा भएका अनेक संघर्ष, आन्दोलन र वलिदानीको माध्यमद्वारा मुलुकलाई आजको यो अवस्था सम्म ल्याइपुर्याउन महत्वपूर्ण योगदान दिनुहुने आदरणीय सहिदहरुप्रति हार्दिक श्रद्धान्जली अर्पण गर्दछु ।

नेपालको संविधानले सुनिश्चित गरेका स्थानीय सरकारका अधिकारहरु, स्थानीय सरकार सञ्चालन ऐन, दंगीशरण गाउँपालिकाले यस अवधिमा तयार पारेका विभिन्न कानूनहरु तथा संघीय सरकार र प्रदेश सरकारले प्रस्तुत गरेका वार्षिक नीति तथा कार्यक्रम समेतलाई मनन गर्दै यो नीति तथा कार्यक्रम तयार पारिएको छ । राज्यले लिएको समृद्धिको बृहत्तर अभियानमा दंगीशरण गाउँपालिकाले लिएको प्रस्तुत नीति तथा कार्यक्रमले निश्चित रूपमा एउटा इटा थप्नेछ भन्ने विश्वास लिएको छु ।

सभाका सदस्यज्यूहरु

जनताको अमूल्य मतबाट निर्वाचित भएर आएको करिब दुइ वर्ष पुग्दै लाग्दा दंगीशरण गाउँपालिकाको विकास र समुन्नतिको लागि केही उल्लेख्य कार्य गर्न हामी सफल भएका छौं भने स्थानीय सरकार सञ्चालनको पहिलो अभ्यास भएका कारण पनि कतिपय विषयहरु हाम्रा लागि सिकाईका विषय भए । शून्यबाट स्थापित भएको हाम्रो स्थानीय सरकार सञ्चालनको अभ्यासले हालसम्म आइपुग्दा केही आकार प्राप्त गरेको छ । सिमित स्रोत साधनको महत्तम उपयोग गरी यस बीचमा हामीले हासिल गरेका उपलवधीहरु वृद्धागतरूपमा उल्लेख गर्ने अनुमती चाहन्छु ।

- १ गाउँपालिकालाई आवश्यक पर्ने विभिन्न विषयका कानूनहरु निर्माण गरी कार्यान्वयन प्रारम्भ गरेका छौं ।
- २ गाउँपालिका तथा सबै वडा कार्यालयहरुको व्यवस्थापन गरिएको छ । कार्यालयलाई सूचनाप्रविधि मैत्री बनाउन सबै वडा कार्यालयहरुमा इन्टरनेट जडान गरिएको छ ।
- ३ आवश्यक पर्ने प्राविधिक लगायत अन्य जनशक्तिको व्यवस्था गरी कार्यसम्पादनलाई प्रभावकारी बनाइएको छ ।
- ४ स्वास्थ्य संस्थाहरुमा औषधी तथा ल्याबको व्यवस्था गरिएको छ ।
- ५ न्यायिक समिति मार्फत विभिन्न उजुरीहरुको किनारा लगाउने काम भएकोछ ।
- ६ कृषिको उत्पादकत्व बढाउन किसानहरुलाई विभिन्न कृषि सामग्री तथा विउ विजन वितरण गरिएको छ ।
- ७ मूल सडकबाट गाउँपालिकाको केन्द्रसम्म जोड्ने सडकको स्तरोन्नतिको कार्य प्रारम्भ भएको छ, र विभिन्न स्थानमा ट्रयाक खोल्ने तथा सडकको स्तरोन्नतिका कामहरु सम्पन्न भएका छन् ।
- ८ खानेपानी समस्या समाधानका लागि विभिन्न संघसंस्था तथा निकायहरुसँगको सहकार्यमा तथा गाउँपालिका आफैँले गरी स्वच्छ खानेपानी आपूर्तिको व्यवस्था गरिएको छ ।
- ९ विभिन्न स्थानमा एकीकृत घुम्ती सेवा शिविर सञ्चालन गरी जनतालाई घरदैलोमा सेवा पुर्याउने प्रयास गरिएको छ ।
- १० विभिन्न स्थानमा विद्युत बिस्तारका कामहरु सम्पन्न भएका छन् ।
- ११ सीपमूलक तालिम कार्यक्रमहरु सञ्चालन गरी रोजगारी सिर्जनाको प्रयास थालिएको छ ।

१२ योजनाबद्ध विकासको प्रयास स्वरूप गाउँपालिका यातायात गुरुयोजना बनाई कार्यान्वयनको चरणमा रहेको छ ।

१३. थारु कल्चरल भिलेज लगायत ठुला आयोजनाहरूको डि.पि.आर. सम्पन्न गरि कार्यान्वयन प्रक्रियामा रहेकाछन ।

१४. गाउँपालिका केन्द्रमा बहुउद्देशिय सभाहल र स्वास्थ्य चौकि नभएका चार वटा वडाहरूमा स्वास्थ्य चौकि भवन निर्माको कार्य प्रक्रिया अगाडि वढाइ सकिएको छ ।

सदस्यज्यूहरू

अव म गाउँपालिकाले आर्थिक वर्ष २०७६ । ७७ मा अंगिकार गर्ने नीति तथा कार्यक्रम प्रस्तुत गर्दछु ।

पूर्वाधार विकास

१. **पूर्वाधार, समुन्नतिको आधार: विकास जनताको अधिकार** भन्ने मान्यतालाई आत्मसाथ गरी विभिन्न क्षेत्रका पूर्वाधार विकासलाई विशेष प्राथमिकता दिइने छ ।

२. गाउँपालिकाका वडाहरूबाट गाउँपालिकाको केन्द्रसँग जोड्ने सडकहरूको निर्माण, स्तरोन्नति तथा क्रमशः कालोपत्रे गर्दै लगिनेछ ।

३. जग्गा उलपब्ध भएका स्थानहरूमा वडा कार्यालयहरूको आफ्नै कार्यालय भवन निर्माणका लागि कार्य प्रारम्भ गरिनेछ ।

४. गाउँपालिकाको बृहत्तर विकास र समृद्धिका लागि अल्पकालीन, मध्यकालीन, दीर्घकालीन लक्ष्यसहितको गुरुयोजना निर्माण गरिनेछ । विगतको अभ्यासमा रहेका टुक्रे योजनाहरूमा बजेट विनियोन गर्ने परम्परालाई अन्त्य गर्दै पूर्वाधार विकासमा केही ठुला र विशेष महत्वका योजनाहरू सञ्चालनमा ल्याइनेछ ।

५. दंगीशरण गाउँपालिकाको योजनाबद्ध विकास गरी सुन्दर दंगीशरणको निर्माणका लागि भू उपयोग नीति तयार गरी कार्यान्वय प्रारम्भ गरिनेछ । सडक, सिँचाई, खानेपानी, विद्युतीकरण तथा सञ्चारका क्षेत्रमा गर्नु पर्ने कार्यको अध्ययन गरी प्राथमिकता निर्धारण गरी आवश्यक कार्यान्वयन प्रारम्भ गरिनेछ ।

६. सञ्चालनमा रहेका भौतिक योजनाहरूको निरन्तर सञ्चालनको लागि मर्मत सम्भार कोषको स्थापना गरिनेछ ।

७. जनताको अपेक्षासँग प्रत्यक्ष रुपमा जोडिएको सडक पूर्वाधार विकासलाई विशेष प्राथमिकताका साथ सञ्चालन गरिनेछ । सञ्चालित सडक योजनाहरूको स्तरोन्नति गर्ने कार्यलाई विशेष प्राथमिकता दिइनेछ । सडक तथा अन्य भौतिक पूर्वाधारको विकास र स्तरोन्नतिमा स्थानीयको लागत सहभागितामा जोड दिइनेछ ।

८. खानेपानी सुविधालाई स्तरीकरण गर्दै लगिनेछ । आवश्यक स्थानमा इनार निर्माण तथा धारा जडान गर्दै लगिनेछ । निरन्तर रुपमा बढ्दै गइरहेको बस्ती विकासलाई मध्यनजर गर्दै दीर्घकालीन खानेपानी समस्या समाधानका लागि अध्ययन गरिनेछ ।

९. कृषिलाई व्यवसायिक बनाउन सिचाई सुविधा बिस्तारमा जोड दिइनेछ । थोपा सिचाई लगायतका आधुनिक प्रविधिको प्रयोगलाई प्रोत्साहित गरिनेछ । दंगीशरण गाउँपालिकाका सबै वडामा बाँह्र महिना सिचाई सुविधा उपलब्ध गराउने गरी कार्य अघि बढाइनेछ ।

१०. दंगीशरण गाउँपालिकाका सबै बस्तीहरूमा विद्युत बिस्तार गरिनेछ । दंगीशरण गाउँपालिका भित्रका कुनै पनि घर अघ्यारो नहुने गरी **उज्यालो दंगीशरण अभियानलाई** सार्थकता दिइनेछ ।

११. दंगीशरण गाउँपालिका भित्र सञ्चार सुविधा तथा इन्टरनेट सुविधा बिस्तार गर्न सम्बन्धित निकायसँगको सहकार्यमा विशेष पहल गरिनेछ ।

१२. दंगीशरण गाउँपालिकाका सबै बस्तीलाई समेट्ने गरी चक्रपथ निर्माणको सम्भाव्यता अध्ययन गरी प्रदेश तथा संघीय सरकारको सहयोगमा कार्य प्रारम्भ गरिनेछ ।

१३. जमिनको खण्डीकरण गर्ने र जमिनलाई बाँभो छोड्ने कार्यलाई निरुत्साहित गरिनेछ । सडक लगायतका भौतिक पूर्वाधारको मापदण्ड निर्धारण गरिनेछ ।

१४. विभिन्न स्थानमा पुल निर्माणका लागि संघीय तथा प्रदेश सरकारमा पहल गरिनेछ ।

आर्थिक विकास

१. कृषिलाई व्यवसायिक बनाउन विभिन्न कार्यक्रम सञ्चालन गरिनेछ । कृषिलाई आधुनिकीकरण गर्न कृषि मेसिनरी औजार खरिद गर्न अनुदान सहयोग उपलब्ध गराइनेछ । मल बीउको समयमै सहज उपलब्धतामा जोड दिइनुका साथै अनुदानमा बिउबिजन उपलब्ध गराइनेछ ।

२. व्यवसायिक कृषि पेसाका लागि विभिन्न कृषि सामग्री वितरण गर्नुका साथै कृषकहरूका लागि व्यवसायिक तालिम र अवलोकन भ्रमण जस्ता कार्यक्रम समेत सञ्चालन गरिनेछ ।
३. कृषि पेसामा हुने जोखिम न्यूनीकरणका लागि कृषि विमा कार्यक्रम सञ्चालन गरिनेछ ।
४. दंगीशरण गाउँपालिका भित्र क्रियाशील कृषि सहकारीहरू समेतको सहकार्यमा कृषि उपज संकलन केन्द्रको स्थापना गरिनेछ । कृषि उपजहरूको बजारीकरणका लागि आवश्यक कार्यक्रम सञ्चालन गरिनेछ ।
५. दुग्ध उत्पादक सहकारी संस्थाहरू सँगको समन्वयमा डेरी उद्योग सञ्चालन गरी दंगीशरणभित्र उत्पादित दुग्ध दंगीशरणमै प्रशोधन गरी निर्यात गर्ने गरी कार्य अधि बढाइनेछ ।
६. दंगीशरण गाउँपालिकालाई मासु र अण्डा निर्यातमा अभिवृद्धि गर्न विशेष कार्यक्रम सञ्चालन गरिनेछ ।
७. फलफूल खेतीलाई प्रोत्साहित गर्न बिरुवा खरिदमा आवश्यक सहयोग उपलब्ध गराइनेछ ।
८. कृषकको साथमा कृषि प्राविधिक अभियानको सुरुवात गरिनेछ । गाउँपालिका भित्रको जुनसुकै स्थानमा जुनसुकै समयमा कृषकले खोजेका बखत कृषि तथा पशु प्राविधिक उपलब्ध हुने व्यवस्था मिलाइनेछ ।
९. कृत्रिम गर्भाधान, उन्नत जातका पशुपालनमा जोडिदिनुका साथै पशुपालनका सम्भावित पकेट क्षेत्रको पहिचान गरी कार्यान्वयनमा ल्याउन पहल गरिनेछ ।
१०. दंगीशरण गाउँपालिकाको गौरव राजा दङ्गीशरणसँग जोडिएको ऐतिहासिक स्थल दङ्गीशरणमा निर्माणाधीन दङ्गीशरण पार्क तथा थारु सांस्कृतिक ग्रामलाई राष्ट्रिय अन्तर्राष्ट्रिय पर्यटकीय क्षेत्रको रूपमा विकास गर्ने गरी प्रदेश सरकार समेतको सहकार्यमा बृहत्तर आयोजना सञ्चालन गरिनेछ ।
११. दंगीशरण गाउँपालिका भित्रका विभिन्न सांस्कृतिक र प्राकृतिक सम्पदाको संरक्षण र संवर्द्धनको माध्यमद्वारा पर्यटन प्रवर्द्धनमा जोड दिइनेछ ।
१२. थारु सांस्कृतिक महोत्सव लगायत अन्य सांस्कृतिक कार्यक्रमहरूको आयोजना गरी थारु संस्कृतिको प्रवर्द्धनका लागि विशेष पहल गरिनेछ ।
१३. पर्यटकीय क्षेत्रहरूको पहिचान भल्किने र अवस्थिति स्पष्ट देखिने गरी सार्वजनिक स्थानहरूमा नक्सा सहितका होडिड बोर्डहरू राखिनेछ ।
१४. थारु संस्कृतिको पर्वद्धन र विकास गर्दै पर्यटन प्रवर्द्धन र आर्थिक समृद्धिसँग जोड्ने गरी गाउँपालिकाभित्र थारु होम स्टे सञ्चालनमा ल्याइनेछ ।
१५. सहकारीहरूको क्षमता विकासका लागि विभिन्न प्रवर्द्धनात्मक तथा क्षमता विकासका कार्यक्रमहरू सञ्चालन गरिनेछ । निष्क्रिय सहकारीहरूको दर्ता खारेज गरिनेछ । सहकारीहरूको मर्जरको प्रक्रिया अधि बढाइनेछ । क्रियाशील सहकारीहरूलाई प्रोत्साहित गर्न आवश्यक कार्यक्रम सञ्चालन गरिनेछ ।
१६. सहकारीहरूलाई उत्पादनसँग जोड्न प्रेरित गरिनेछ ।
१७. सहकारीले सञ्चालन गर्ने स्थानीय स्रोत साधनामा आधारित र रोजगारी सिर्जना गर्ने उद्योग व्यवसायहरूलाई प्रोत्साहित गरिनेछ । यसका लागि आवश्यक अनुदान समेत उपलब्ध गराइनेछ ।

सामाजिक विकास

१. सामुदायिक विद्यालयहरूमा गुणस्तरीय शिक्षा प्रदान गर्न यस वर्षलाई शैक्षिक गुणस्तर सुधार वर्षको रूपमा कार्यान्वयन गरिनेछ । यसका लागि प्रविधिमैत्री शिक्षण सिकाई क्रियाकलापमा विशेष जोड दिइनेछ । प्रत्येक विद्यालयहरूमा इ एटेन्डेसको सुरुवात गरिनेछ । शिक्षकहरूका लागि क्षमता विकासका विभिन्न कार्यक्रमहरू सञ्चालन गरिनेछ । शिशु कक्षाहरूमा शैक्षिक सामग्रीहरूको उचित व्यवस्थापनको माध्यमद्वारा बालबालिकाहरूलाई विद्यालयप्रति आकर्षित हुने वातावरण तयार गरिनेछ ।
२. विद्यालयहरूमा अतिरिक्त क्रियाकलाप सञ्चालन गर्नुका साथै आफ्नो संस्कृतिप्रति अपनत्व बृद्धि गर्ने खालका क्रियाकलाप सञ्चालन गरिनेछ । नैतिक शिक्षा र विद्यार्थीको अनुशासनमा विशेष जोड दिइनेछ । विद्यालयहरूको अनुगमनलाई प्रभावकारी बनाइनेछ ।
३. स्रोत केन्द्र व्यवस्थापन तथा प्र. अ. बैठकलाई व्यवस्थित तथा नतिजामूलक बनाइनेछ । उत्कृष्ट विद्यालय, शिक्षक तथा विद्यार्थीहरूलाई प्रोत्साहित गरिनेछ ।
४. सामुदायिक विद्यालयहरूमा विद्यार्थी संख्या उल्लेख्य रूपमा बृद्धि गर्न आवश्यक उत्प्रेरणात्मक कार्यक्रम सञ्चालन गरिनेछ । विद्यालय खाजा कार्यक्रमलाई स्थानीय कृषिसँग आवद्ध गरी स्थानीय स्तरमा उपलब्ध हुने पोषणयुक्त खाजामा जोड दिइनेछ ।
५. केही विद्यालयहरूमा यसै वर्षदेखि अङ्ग्रेजी माध्यमबाट पठनपाठनको सुरुवात गरिनेछ । यसका लागि शिक्षकको क्षमता विकास कार्यक्रम सञ्चालन गर्नुका साथै आवश्यक साधन स्रोत उपलब्ध गराइनेछ ।

६. सर्वसुलभ तथा गुणस्तरीय स्वास्थ्य सेवा प्रवाहका लागि दंगीशरण गाउँपालिका भित्र रहेका स्वास्थ्य संस्था तथा कार्यरत जनशक्तिको क्षमता विकासका कार्यक्रमहरु सञ्चालन गरिनेछ । प्रत्येक बस्तीमा एम्बुलेन्स सेवाको सहज पहुँचका लागि एम्बुलेन्स खरिद गरी सञ्चालनमा ल्याइनेछ ।
७. नेपाल सरकारले तय गरेको स्वास्थ्य विमा कार्यक्रम कार्यान्वयनको सुरुवात गरिनेछ । किशोरी किशोरीहरुलाई कुलतबाट बचाउन विभिन्न जनचेतनामूलक कार्यक्रम सञ्चालन गरिनेछ ।
८. बागर स्वास्थ्य केन्द्रको स्तरोन्नति गरी कम्तीमा ५० सैयाको अस्पतालको रुपमा विकास गर्न संघीय सरकार तथा प्रदेश सरकार समक्ष आवश्यक पहल गरिनेछ । अन्य स्वास्थ्य संस्थाहरुको स्तरोन्नतिका लागि विशेष पहल गरिनेछ ।
९. औलो, क्षयरोग, सिकलसेल एनिमिया तथा किशोरीहरुमा हुने रक्तअल्पता जस्ता समस्याको निराकरणका लागि आवश्यक कार्यक्रम सञ्चालन गरिनेछ ।
१०. स्वास्थ्य संस्थामा नियमित गर्भ जाँच गराउनुका साथै स्वास्थ्य संस्थामै सुत्केरी गराउने दरलाई सतप्रतिशत पुर्याउने गरी कार्यक्रम सञ्चालन गरिनेछ ।
११. विद्यालय पोषण कार्यक्रम, सुत्केरी तथा बालबालिका लक्षित पोषण कार्यक्रम लगायतका पोषण लक्षित विभिन्न कार्यक्रम सञ्चालन गरिनेछ । गाउँपालिकालाई पूर्ण खोपयुक्त गाउँपालिकाका रुपमा स्थापित गरिनेछ ।
१२. स्वास्थ्यमा सबै जनताको पहुँच अभिवृद्धि गर्ने उद्देश्यका साथ विभिन्न स्थानमा स्वास्थ्य शिविरहरु सञ्चालन गरिनेछ ।
१३. स्वच्छ वातावरण स्वस्थ चिन्तन अभियान सञ्चालन गरी सरसफाईलाई विशेष जोड दिइनेछ । दंगीशरण गाउँपालिकालाई पूर्ण सरसफाईयुक्त गाउँपालिका घोषणा गर्ने गरी कार्यक्रम सञ्चालन गरिनेछ ।
१४. लैङ्गिक सशक्तिकरणका लागि महिलाहरुको क्षमता विकासका विभिन्न सीपमूलक तथा रोजगारमूलक कार्यक्रमहरु सञ्चालन गरिनेछ । महिला हिंसा न्यूनीकरणका लागि चेतनामूलक कार्यक्रम सञ्चालन गरिनेछ ।
१५. सामाजिक सुरक्षा भत्ता वितरणलाई संघीय सरकारको नीति अनुरूप बैकिङ प्रणाली मार्फत भुक्तानी गर्ने व्यवस्था मिलाइनेछ ।
१६. ज्येष्ठ नागरिक, दलित, जनजाती, एकल महिला, अपाङ्ग, बालबालिका तथा युवा लक्षित विशेष कार्यक्रमहरुको सञ्चालन गरी राज्यको समावेशी विकासको अभियानलाई सार्थक बनाउन पहल गरिनेछ ।
१७. मुक्त कर्मैया तथा कम्लहरीको आर्थिक अवस्था सुधारको लागि विभिन्न सीपमूलक तालिम प्रदान गरी मुक्त कम्लहरी परिवारको आर्थिक अवस्थामा सुधार ल्याइनेछ ।

वन, वातावरण तथा विपद् व्यवस्थापन

१. गाउँपालिकाको हरियाली प्रवर्द्धनको लागि बृक्षारोपण लगायतका कार्यक्रमहरुलाई सञ्चालन गरिनेछ । प्रत्येक घरमा बिरुवा रोप्ने तथा फूलबारी तयार पारी सौन्दर्यात्मक वातावरण तयार पार्न प्रोत्साहित गरिनेछ ।
२. विपद् पूर्व तयारी, उद्धार राहत तथा पुनर्स्थापनाका लागि विपद् व्यवस्थापन कोषको स्थापना गरी विपद् जोखिम न्यूनीकरणका लागि सार्थक पहल गरिनेछ ।
३. नदी कटानको जोखिम न्यूनीकरण गरी बस्ती तथा खेतीयोग्य जमिनको सुरक्षाको लागि कटान युक्त क्षेत्रमा प्रदेश तथा संघीय सरकारसँगको समन्वयमा तटबन्ध निर्माणको कार्यलाई प्राथमिकताका साथ सञ्चालन गरिनेछ ।
४. एक वडा एक पोखरी अभियान सञ्चालन गरी जलाधार संरक्षणको कार्यालाई प्राथमिकता दिइनेछ । पानीका मुहानहरुको संरक्षणमा जोड दिइनेछ ।
५. फोहरमैला व्यवस्थापनको उचित प्रवन्ध मिलाइनेछ । सरसफाई तथा फोहरमैला व्यवस्थापनका सन्दर्भमा विभिन्न सूचकहरु निर्धारण गरी सरसफाईयुक्त नमूना बस्ती घोषणा गरिनेछ र यस्ता बस्तीहरुलाई विशेष रुपमा प्रोत्साहित गरिनेछ ।

सुशासन तथा संस्थागत विकास

१. गाउँपालिकाले दिने सेवा, त्यसका लागि आवश्यक पर्ने कागजात, लाग्ने समय, प्रकृया र दस्तुर समेतको जानकारी हुने गरी मोबाइल एपसको निर्माण गरिनेछ । यस्तो एपसलाई गाउँपालिका सम्बन्धी जुनसुकै जानकारी प्राप्त गर्न सकिने स्रोतका रुपमा स्थापित गरिनेछ ।

२. सार्वजनिक सुनुवाइ सामाजिक परीक्षण तेस्रो पक्ष अनुगमन सामुदायिक स्कोर कार्ड जस्ता विधिहरुको प्रयोग गरी सुशासन, पारदर्शिता अभिवृद्धि गरिनुका साथै भ्रष्टाचार विरुद्धको शून्य सहनशीलतामा जोड दिइनेछ ।
३. आवश्यक स्थानहरुमा एकिकृत घुम्ती सेवा समेत सञ्चालन गरिनेछ ।
४. उपभोक्ता समितिहरुलाई योजना सम्पन्न गर्न अपनाउनु पर्ने विधि प्रकृया लगायतका सम्पूर्ण विषयमा जानकारी हुने गरी प्रारम्भमै तालिम दिने व्यवस्था मिलाइनेछ । उपभोक्ताहरुले बुझ्ने गरी नेपाली अङ्ग्रेजी दुवै भाषामा लगत स्टिमेट तयार पार्ने व्यवस्था मिलाइनेछ ।
५. वित्तीय तथा आर्थिक अनुशासन कायम गर्न र छिटो छरितो सेवा प्रवाह गर्न प्रशासनिक क्रियाकलापमा प्रविधिको प्रयोगमा जोड दिइनेछ । लेखा, राजस्व, जिन्सी तथा जनशक्ति व्यवस्थापन लगायतका कार्यहरुलाई समेत सफ्टवेयरमा आधारित बनाइनेछ ।
६. वेबसाइट, अडियोभिजुअल सूचना पाटी तथा नागरिक वडापत्रको उपयोगलाई प्रभावकारी बनाइने छ ।
७. वडा कार्यालय सम्म भरपर्दो इन्टरनेट सुविधा विस्तार गरी सम्पत्ती कर, घटना दर्ता, सामाजिक सुरक्षा विवरण, दर्ता नवीकरण लगायतका कार्यहरुलाई वडास्तरबाटै सञ्चालन गरिनेछ । गाउँपालिकाको वेबसाइटलाई सम्पूर्ण सूचना प्राप्त गर्न सकिने थलोका रुपमा विकास गर्नुका साथै गाउँपालिका तथा वडा कार्यालयहरु समेतको फेसबुक पेज निर्माण गरी सूचना सम्प्रेषणमा जोड दिइनेछ ।
८. भवन मापदण्ड लागुगरि घर नक्सापास, घर अभिलेखिकरण तथा घर नियमित गर्ने कार्यलाई अनिवार्य गरिने छ ।
९. अनुगमन प्रणाली, तथ्याङ्क संकलन तथा सुशासन प्रवर्द्धन जस्ता विषयलाई विद्युतीय माध्यमको प्रयोग गरी बढीभन्दा बढी अनलाइनमा आधारित बनाइनेछ ।
१०. कर्मचारीहरुको क्षमता विकासका लागि आवश्यक विभिन्न तालिम तथा अभिमुखीकरण कार्यक्रमहरु सञ्चालन गरिनेछ । कर्मचारी तथा जनप्रतिनिधिहरुलाई सेवाग्राही मैत्री बनाउन उत्प्रेरणात्मक तथा सकारात्मक सोच सम्बन्धी कार्यक्रमहरु सञ्चालन गरिनेछ ।
११. दंगीशरण गाउँपालिकाको स्रोत नक्साङ्कन, घर नम्बरिड कार्यको सुरुवात गर्नुका साथै पारिवारिक विवरण संकलनको कार्य प्रारम्भ गरिनेछ ।
१२. दङ्गीशरण गाउँपालिकाका सबैजसो कार्यलाई डिजिटलाइज गर्ने गरी तयारी गरिनेछ ।
१३. सम्पत्ति कर सम्बन्धी व्यवस्थालाई अनिवार्य रुपमा कार्यान्वयन गरिनेछ । यो लगायतका अन्य जुनसुकै कर तथा राजश्वहरु सम्बन्धित वडा कार्यालयहरुबाटै भुक्तानी गर्न सकिने गरी प्रबन्ध मिलाइनेछ ।
१४. गाउँपालिकाको समग्र विकासलाई एकीकृत रुपमा अगाडी बढाउन गाउँपालिका र गैरसरकारी संस्थाहरु सँगको सहकार्यमा ६ महिनाभित्र गाउँपालिकाको आवधिक योजना निर्माण गरी कार्यान्वयनमा ल्याइनेछ । गाउँपालिका क्षेत्र भित्रका सम्पूर्ण तथ्यांक संकलन गरी गाउँपालिकाको पार्श्वचित्र अद्यावधिक गरिनेछ ।
१५. गाउँपालिकालाई छुवाछुत मुक्त गाउँपालिकाको रुपमा विकास गर्न विशेष कार्यक्रम संचालन गरिने छ ।

र अन्तमा,

यो नीति तथा कार्यक्रम तयार पार्न सल्लाह सहयोग प्रदान गर्नुहुने सम्पूर्ण बुद्धिजिवि, दंगीशरण वासि जनसमुदाय तथा कर्मचारी वर्गहरुमा हार्दिक आभार प्रकट गर्दछु र आगामि दिनमा यो नीति तथा कार्यक्रम कार्यान्वयनमा समेत यहाँहरु सबैको साथ सहयोगको अपेक्षा राख्दछु ।

धन्यवाद !